



basic education

Department:
Basic Education
REPUBLIC OF SOUTH AFRICA

**SENIOR CERTIFICATE/
NATIONAL SENIOR CERTIFICATE**

LIBANGA 12

SISWATI LULWIMI LWEKUCALA LWEKWENGETA (FAL)

LIPHEPHA LESIBILI (P2)

LWETI 2020

EMAMAKI: 70

SIKHATSI: Ema-awa 2

Leliphepha linemakhasi la-21.

TICONDZISO KULABAHLOLWAKO

1. Ungalifundzi lonkhe liphepha lemibuto. Buka lokucuketfwe ekhasini lelilandzelako bese ubeka luphawu kulowo nalowo mbuto lobutwe ngetincwadzi lotifundze kulomnyaka. Emva kwaloko, fundza leyo mibuto lenetimpawu kuphela bese ukhetsa leyo lofuna kuphendvula yona.

2. Leliphepha lemibuto licuketse TIGABA LETINE

SIGABA A: Inoveli (35)

SIGABA B: Umdlalo (35)

SIGABA C: Tindzaba letimfisha (35)

SIGABA D: Tinkondlo (35)

3. Bahlolwa baphendvula imibuto LEMIBILI kuphela. MUNYE umbuto kunobe ngutiphi tigaba LETIMBILI. (Umbuto ube MUNYE kuluhlobo lunye lwembhalo lalufundzile) lokutawenta emamaki la-70 njengobe kukhonjisiwe ngentasi.

SIGABA A: INOVELI

Phendvula MUNYE umbuto wenoveli loyifundzile.

SIGABA B: UMDLALO

Phendvula MUNYE umbuto wemdlalo lowufundzile.

SIGABA C: TINDZABA LETIMFISHA

Phendvula YOMIBILI imibuto lebutwe ngetindzaba letimfisha.

SIGABA D: TINKONDLO

Phendvula TOTIMBILI tinkondlo lekubutwe ngato.

4. Sebentisa luhlu lwekutikhumbuta kute usitakale.

5. Landzela ticondziso letisekucaleni KWALESO NALESO SIGABA.

6. Tinombolo tetimphephulo atihambisane naleto temibuto njengobe tinjalo ephepheni lemibuto.

7. Cala LESO NALESO SIGABA ekhasini LELISHA.

8. Siphakamiso sekulawulwa kwesikhatsi: Sebentisa emaminithi la-60 kuleso naleso sigaba losiphendvulako.

9. Bhala ngesandla lesibonakalako nalesifundzekako.

LOKUCUKETFWE

Lelikhasi litawusita umhlolwa ekukhetseni imibuto LAFUNA kuyiphendvula ngaphandle kwekufundza lonkhe liphepha lemibuto.

SIGABA A: INOVELI		
Phendvula MUNYE umbuto wenoveli loyifundzile.		
INOMBOLO YEMBUTO	EMAMAKI	LIKHASI
1. <i>Kwasha Tikhotsa</i>	35	5
2. <i>Ngenca Yakho</i>	35	8
SIGABA B: UMDLALO		
Phendvula MUNYE umbuto wemdlalo lowufundzile.		
3. <i>Lahloma Ladvuma</i>	35	11
SIGABA C: TINDZABA LETIMFISHA		
Phendvula YOMIBILI imibuto lebutwe ngetinzaba letimfisha.		
4.1 'Lizizi'	17	15
4.2 'Babe Ungehlulile'	18	16
SIGABA D: TINKONDLO		
Phendvula TOTIMBILI tinkondlo lekubutwe ngato.		
5.1 'Luvatsi Lwekukhanya'	17	18
5.2 'Nasengikhatsele'	18	20

LUHLA LWEKUTIKHUMBUTA

Lelikhasi litawusita umhlolwa ekukhetseni imibuto LAFUNA kuyiphendvula ngaphandle kwekufundza lonkhe liphepha lemibuto.

SIGABA	TINOMBOLO TEMIBUTO	LINANI LEMIBUTO LEPHENDVULWAKO	THIKA (✓)
A: Inoveli (Imibuto lemifisha)	1–2	1	
B: Umdlalo (Imibuto lemifisha)	3	1	
C: Tindzaba letimfisha (Imibuto lemifisha)	4.1 + 4.2	2	
D: Tinkondlo (Imibuto lemifisha)	5.1 + 5.2	2	
CAPHELA: Cikelela kutsi uphendvule imibuto lesetigabeni LETIMBILI kuphela.			

SIGABA A: INOVELI

UMBUTO 1: KWASHA TIKHOTSA – LL Dlamini

1.1 Fundza lethekesthi bese uphendvula imibuto lelandzelako.

ITHEKSTHI A

<p>Sandlane abehamba naMngayi kanye naTikhuba nabaya kaMahamba. Luhambo lwabo lwabaluhle kakhulu. Baphumelela kubahlanganisa bantfwana bakhuluma nabo. 'Njengobe nisibona silapha nje sitfunywe yiNgwenyama itsi sinibite kutewukhulunywa temndeni,' kusho Sandlane agwinya ematse kanyenti. Wachubeka Sandlane watsi, 'iNgwenyama itsi siyicolisele kakhulu ngaloku lokwenteka kutsi inibite nidzabule tinkhalo nite eLudzidzini nifike ningayikhandzi. Simo besingetulu kwemandla ayo yingako ingamange iphumelele kuhlanguana nani kukhulunywe. Ibonga kuyibeketelela kwenu ngekutsi nihlale emalanga lamatsafu niyilindzile kukhulu loku lenakwenta!'</p>	5
<p>Bantfwana bativa bakhululekile lapho bakhuluma naSandlane futsi babona boMngayi naTikhuba. 'Ase usidvonse ngendlebe Sandlane kutsi yini lena leyawukhulunywa eLudzidzini ledzinga bantfwana?' NguSomcubo walawo mavi ladzinga inchazelo.</p>	10
<p>'Tinzaba temphakatsi atatiwa bafokati labafana natsi. Tsine site lapha njengetitfunywa, ngako-ke akukho lesikwatiko,' kuphendvula Sandlane. Bekubonakala kutsi kukhona lokufuna kubutwa nguSomcuba, kepha bayesaba ngobe akutsenjwana. 'Kubangelwa yini kutsi Mswati asifune kangaka Sandlane? Khuluma liciniso kuhle kwemuntfu afa Sandlane,' kusho Somcuba kubonakala kutsi uphatseke kabi.</p>	15
<p>'Kube niyati kutsi unikhonte kangani Mswati ngabe anizindli kangaka. Kube abenganitsandzi abengeke aninikete tindzawo, imfuyo nebantfu labatawuba ngaphasi kwenu,' kusho Sandlane. Batsite basahleli bacoca kamnandzi bantfwana basola shengatsi baholelwa emgodzini.</p>	20
<p>Kwakhuluma Sidvwala, 'Ngicela kuveta wami umbono njengemuntfu lobeke indlebe lapha.'</p>	25
<p>'Khululeka wena wekunene,' kuvuma Sandlane.</p>	
<p>'iNgwenyama seyilibhubhisile live. Ihlasele kaNgwavuma yancoba, yahlasela baPedi yabancoba, yahlasela bakaZulu yabancoba. Kulokuhlasela lokungaka ibe nekuphumelela ngekubambisana nani. Seyifuna kuhlasela lapha kaMahamba nyalo?'</p>	30

[Likhasi 57–58]

- 1.1.1 Khetsa YINYE imphendvulo. Labalingisi labakhuluma kulethekesthi lengenhla bakuphi nendzawo?
- A Eludzidzini
B KaMahamba
C KaNgwavuma
D Embhuleni (1)
- 1.1.2 Khetsa YINYE imphendvulo. Tigameko letenteka kulenoveli tikhombisa kulandzela inchubo yemphilo yasiphi sikhatsi?
- A Sikhatsi sakudzala.
B Sikhatsi sanyalo.
C Sikhatsi senala.
D Sikhatsi semphucuko. (1)

- 1.1.3 Tinkhulumo taSidvwala endzimeni yekugcina tikhombani? Sekela Imphendvulo yakho. (2)
- 1.1.4 Emavi aSomcuba latsi, 'Kubangelwa yini kutsi Mswati asifune kangaka Sandlane? Khuluma liciniso kuhle kwemuntfu afa Sandlane', aveta hlobo luni lweludvweshu? Sekela imphendvulo yakho. (2)
- 1.1.5 Ishoni lenkhulumo letsi, 'Ase usidvonse ngendlebe Sandlane kutsi yini lena leyawukhulunywa eLudzidzini ledzinga bantfwana?' (2)
- 1.1.6 Ngemaphuzu LAMABILI fakazela umbono lotsi Mswati bekangumuntfu longatsandzi kulwa kungenasizatfu. (2)
- 1.1.7 Chaza kutsi uvelana kangakanani naboFokotsi nalabanye banakaboMswati ngalokwabavelela ekugcineni. (2)
- 1.1.8 Ucabanga kutsi lendlela yaMswati yekufuna kukhulumisana nebanakabo basebentisane ekuholeni sive beyikahle yini? Sekela imphendvulo yakho. (2)
- 1.1.9 Ngutiphi tintfo lebetingakalindzeleki esiphetfweni salenzaba? Bhala emaphuzu LAMATSATFU. (3)

NA

1.2 Fundza lethekesthi bese uphendvula imibuto lelandzelako.

ITHEKSTHI B

'Bukhosi ngibutsetse esikhatsini lesilukhuni lapho sive sisibekelwe lifu lelimnyama,' kusho Mswati kubhoke imicabango leminyenti emcondvweni wakhe angati kutsi kumele atsatseni ayihlanganise nani kuze tintfo tilunge. 'Cha Ngwenyama yesive tintfo titawulunga kumnyama kubovu!' Kuphendvula Sandlane aniketa iNgwenyama sibindzi.	5
Kulawo malanga abengalali Mswati acabanga angacedzi. Phela bese amise sigodlo sakhe eMbhuleni, endzaweni leyatiwa ngekutsi kuseDlomodlomo. Bekungekho kuphepha kulesosigodlo, ngobe kwase kugcwele sive sebeSutfu, sakhe etintsabeni ngematje. Kuleso naleso sigodzi bewubona umuti lowakhiwe ngematje. INgwenyama yabita inceku yayo Khambi.	10
'Gijima Khambi uyewubita Mbovane. Uhlabe umkhosi ubite iNdlavela iphelele lapha eLudzidzini embi kwekutsi libuyise ematfunti. Khubalo sewume ngemumo ulindzele kwelapha imphi,' kusho Mswati.	15
'Hhawu Ngwenyama, akukapheli ngisho emalanga lamabili Giba abuyile, sekuyaphunywa futsi?' Ngemavi aKhambi lawo lakhombisa kungaphumuli kweNkhosi.	20
'Umuntfu lophumulile Khambi ngulolele umlalela wafutsi. Sitawufika sami sikhatsi sekutsi ngiyewuphumula, kepha-ke kwanyalo mnyenti umsebenti lekumele ngiwente,' kusho Mswati.	25

'Live lababe kwehlukaniselwane ngalo etindzaweni letinyenti. Labobantfu abakakhonti, kepha batisikele nje ngaphandle kwemvumo yami. Loko labakwentako kwedzelela mine,' kusho Mswati akhombisa kukhatsateka ngendlela lemangalisako.

[Emakhasi 33–34]

- 1.2.1 Khetsa YINYE imphendvulo. Letheksthi lengenhla ikhomba kutsi Mswati ubukene nayiphi inkinga?
- A Yekubekwa esihlalweni.
B Yekubamba umhlangano.
C Yekulahlekelwa bukhusi.
D Yekuhlaselwa banakabo. (1)
- 1.2.2 Sizatfu sini lebesenta kungabi nekuphepha esigodlweni saseMbhuleni? (1)
- 1.2.3 Ngabe yini lekuletheksthi leyenta kutsi sifundze lendzaba siyofika esiphetfweni? Sekela imphendvulo yakho. (2)
- 1.2.4 Ngusiphi simo semphilo lesivetwa nguletheksthi lengenhla nawubuka similo nekutiphatsa kwebalingisi? Sekela imphendvulo yakho. (2)
- 1.2.5 Lenkhulumo yaSandlane letsi, 'Cha Ngwenyama yesive tintfo titawulunga kumnyama kubovu!' ichazani? (2)
- 1.2.6 Mswati bekayinkhosi lengatsatsi tintfo ngemawala. Vuma nobe uphikise lombono ngalokushiwo etheksthini lengenhla. (2)
- 1.2.7 Bhala KUBILI lokufanako kuloku lokushiwo kuletheksthi nalokwenteka embusweni weNingizimu Afrika. (2)
- 1.2.8 Ucabanga kutsi kubaluleke ngani kutsi inkhosi kube ngumuntfu lonesibindzi? Sekela ngalokwenteka kulenoveli. (2)
- 1.2.9 Sento sekwelashwa kwemabutfo enkhosi sikhomba yiphi inkholelo lelandzelwako? Sekela imphendvulo yakho. (2)
- 1.2.10 Ngusiphi sinyatselo lebewungasitsatsa kube bekunguwe inkhosi yesive ngaletive letakhe ngalokungemtsetfo eveni lakho? Sekela imphendvulo yakho. (2)

[35]

UMBUTO 2: NGENCA YAKHO – JJ Ncongwane

2.1 Fundza lethekesthi bese uphendvula imibuto lelandzelako.

ITHEKSTHI C

<p>'Hheyi iyadzabula lenja yakho Figa mngani wami,' kusho lelijaha lelisandza kungena. Liphindze lichubeke litsi, 'Asewubuke nje kutsi ihleti njani lapha emnyango. Ihletise kwenja vele.' Uve asinata. Ngesikhatsi enta njalo baphele ngeluhleko. Kwevakala etinkhulumeni tabo kutsi lelijaha lelisandza kungena nguPiet ligama lakhe kantsi leli lelisisegusegu nguFiga. Bese kutsi leli lelidze lelincama kube nguPeru.</p>	5
<p>'Eyi kunjani bafana labadzala, yinindzaba shengatsi kumnandzi lapha eMajuba lonyaka?' kubuta Piet ahlala kuleminyeye yemibhedze lelapha ekamelweni.</p>	
<p>'Shaluzo, ayiphume yona iyohlala ngephandle,' kusho Figa acondzise kuMshumayeli.</p>	10
<p>Acondze ngasemnyango Mshumayeli afike aphakamise umlente alingiseinja nayichama, ichamela sidzindzi nome lubondza. Akhase ngemadvolo aphume. Asaphumile Mshumayeli, basale baticocela ngekukhululeka. Etinkhulumeni tabo kwakhanya kutsi babafundzi lasebacedza kufundza lapha eMajuba. Lamuhla bete nje ngobe naku tikolo tisandza kuvulwa ngako-ke batawujuba umsila nje kuphela. Kutawutsi lapho sebacala kufundza bese bayatihambela. Lelikamelo langeniswa kulo Mshumayeli beka hlala kulo lamajaha kulomnyaka lofile ngesikhatsi basafundza. NaSimon wangeniswa kulo ngesikhatsi afika. Ingani phela yena beka fike ngayitolo lapha esikolweni. Sekunyenti labamentise kona solo bamjuba umsila.</p>	15 20
<p>Yebo, beyilukhuni imphilo etikolweni letinye nangabe tisavula.</p>	
<p>Labafikako beba fikiswa ngekutsi bajutjwe umsila. Nangabe bewungumfana lohlulekako kubeketela, bewungeke uyimele lemphilo. Labanyenti vele beba baleka etikolweni ngenca yako kujutjwa umsila. Nekuyowuceba kulabakhulu bekungalungi ngobe bekukutidvonsela emanti ngemsele.</p>	25
[Likhasi-70]	

2.1.1 Khetsa YINYE imphendvulo. Lesigameko lesenteka kulethekesthi senteka kuyiphi indzawo?

- A EMvongotsini
- B Epulazini
- C Emajuba
- D Emfuleni

(1)

2.1.2 Siko lini lebelenta boFiga batfolakale lapha esikolweni kantsi sebacadzile kufundza?

(1)

2.1.3 Bhala tintfo LETIMBILI letivela kulethekesthi letingasentiwa etikolweni tanyalo.

(2)

- 2.1.4 Figa ungumlingisi lonesimilo lesibi. Sekela lombono ngemaphuzu LAMABILI ubhekise kuloko lokwenteka kulesicashunwa. (2)
- 2.1.5 Letheksthi lengenhla isivetela yiphi ingcikitsi? Sekela imphendvulo yakho. (2)
- 2.1.6 Ucabanga kutsi kungaba yini umphumela waloko lokwenteka kuletheksthi lengenhla? Sekela imphendvulo yakho ngemaphuzu LAMABILI. (2)
- 2.1.7 Chaza kutsi bafundzi labavelelwa nguloko lokwenteka kuMshumayeli kuletheksthi bangasitwa njani kubuyisa umdlandla wekufundza. (2)
- 2.1.8 Ngabe kukhona yini kuhambelana emkhatsini wesihloko salenoveli netigameko tekuhlupheka kwaMshumayeli? Chaza usekela imphendvulo yakho. (2)
- 2.1.9 Kubeketela kuyaphumelelisa. Sekela lombono ngemaphuzu LAMATSATFU ngekubuka siphetfo salenoveli. (3)

NA

2.2 Fundza letheksthi bese uphendvula imibuto lelandzelako.

ITHEKSTHI D

'Ingani phela utsi nguye indlalifa nenkhosana. Ukwenta loko ngobe naku ngive batsi umsebenti sewumphelele le eJozi manje-ke sewubuye lapha emuva ekhaya. Ngikhuluma nje sewungumahlalela. Sewukhiphe liso lelingaka kuletinkhomo tamkhulu. Akasafuni nekutsi kutsengiswe nayinye khona mine ngitowutfola imali yekufundza.'	5
'Manje mkhulu wakho utsini ngalenzaba?' 'Imphatsa kabi umuntfu lomdzala kepha kute naye intfo langayenta ngobe sewutigugele, futsi lenzaba iyamudla mkhulu ngobe nemphilo yakhe ayiseyinhle njengakucala.'	
'Kufanele mkhaya wami ngobe belikukhontile lelikhehla.'	10
'Ingani phela ngiko-ke loko lokususe umona kumalume. Batsi usho nekusho kutsi angeke kwenteke kutsi mine ngidle lifa leyise kube yena akhona.'	
'Kepha utsi utayicedza incwadzi yelishumi?'	
'Simon mkhaya likusasa lami limnyama. Vele mine ngingulahliwe ngobe ngalahlwa ngumake,' kusho Mshumayeli abheka phasi.	15
Ubuka phasi nje Mshumayeli ngobe sewuva kushisa tinyembeti emehlweni. Tishisa ngobe kufanele. Phela yena bekasabeke litsemba lakhe lonkhe kumkhulu wakhe. Likusasa lakhe bekalibona litawuba lihle. Nebuntsandzane bakhe buphele ngobe asatfole imfundvo. Naku-ke lamuhla malume wakhe sewumdlela umona.	20

'Cha Mshumayeli ungalilahli litsemba. Uncono wena uphiwe nasenhloko, mhlawumbe kukhona labatakuvela bakuphe imali yekuchubeka nesikolo.'
'Hawu! Sewufuna kusiyekela sikolo Simon?' kubuta Mshumayeli aphakamisa inhloko ambuka.
'Njengaloku ngisho mkhaya.'

25

[Likhasi-85]

- 2.2.1 Khetsa YINYE imphendvulo. Ngubani umlingisi logcamile kuletheksthi lengenhla?
A NguMabhunu
B NguMshumayeli
C NguSimon
D NguKhanyisile (1)
- 2.2.2 Khetsa YINYE imphendvulo. Tinkhulumo taMshumayeli kuletheksthi tikhomba kutsi kunahlobo luni lweludweshu emkhatsini wakhe naMabhunu?
A Ludweshu lwangekhatsi.
B Ludweshu lwasekucaleni.
C Ludweshu lwasemkhatsini.
D Ludweshu lwangaphandle. (1)
- 2.2.3 Bhala tizatfu TIMBILI lebetenta Mabhunu afune kutsatsa tinkhomo teyise ngenkhani. (2)
- 2.2.4 Fakazela lombono lotsi Simon ungumngani longenawo umona ngalokushiwo kuletheksthi. (1)
- 2.2.5 Ngulonjani umuntfu lophiwe enhloko njengobe kusho Simon kuMshumayeli? Bhala emaphuzu LAMABILI. (2)
- 2.2.6 Ngabe basekhona yini bafundzi labafana naSimon nawubuka sincumo lekasitsetse? Sekela imphendvulo yakho. (2)
- 2.2.7 Ngekubona kwakho yini leyenta tigateko letenteka kulendzaba tihambelane nendzawo letenteka kuyo? Bhala KUBILI. (2)
- 2.2.8 Kube bekunguwe Mshumayeli bewungamentani Mabhunu? Sekela imphendvulo yakho. (2)
- 2.2.9 Tento taMabhunu timveta angumuntfu lonjani ngekwesimilo? Bhala emaphuzu LAMABILI. (2)
- 2.2.10 Sifundvo siphil lesitfolakala kulenovelu nasibuka lokwentiswa nguMshumayeli kumalume wakhe Mabhunu ekugcineni kwalenovelu? Sekela ngemaphuzu LAMABILI. (3)

[35]

SAMBA SESIGABA A: 35

SIGABA B: UMDLALO

UMBUTO 3: LAHLOMA LADVUMA – Z Motsa

3.1 Fundza letheksthi bese uphendvula imibuto lelandzelako.

ITHEKSTHI E

LIJAH:	<i>(Lihlehlela emuva kancane)</i> Bantfu bebantfu ngicoleleni ngendlule. Ngibuya kudze kakhulu kantsi neluhambo lwami angilwati kutsi luphelelaphi. Angivalelise ngicele indlela.	
VUSEMATFWA:	<i>(Aphakamisa sagila samuntfu lolindzele kugadla.)</i> Ungeke ucale usishiye nje, ungasasitjelanga kutsi ubuyaphi khashane nje, ungubani longumsa wabani, ubabelephi utfwashata ngalotsandza ematsafeni ebukhosi bebaTfwa.	5
LIJAH:	Cha, lekutalwa nginguTsembative lolichamukisa le kulemaLima. Ngicondze emkhosini lomkhulu, siBhimbi sebaTfwa.	10
VUSEMATFWA:	<i>(Atsi kumjabulela kancane)</i> Hawu, kantsi unguMndzawe! Ewu ubuya ekudzeni vele. Indlala?	
TSEMBATIVE:	Hhewu! Akubutwa. Nekudzinwa sengiyincuba nje! Ucinisile?	
VUSEMATFWA:	Pho, sewungate udzangute emahlandze netintsaba, ubabele siBhimbi nje? Cha uyabatsandza baTfwa jaha lakitsi.	15
TSEMBATIVE:	Kona kubukeka kunjalo. Kodvwa mbambambamba nginelitsenjana lekutsi ngahle ngitfuke ngitfole babe longitalako, make umkhomba ngakuto letiganga tebaTfwa.	20
VUSEMATFWA:	Ewu shano! Cha sewufikile eveni lebaTfwa. Lamajaha lamabili lawa ngiwo lacipha abuye avisise umbutfo weMbiba aphindze engamele labo labacize umuti weNkhosi. Bonga bakini kutsi bacabange kutsi uwasesigodlweni, ngabe sekutekwa letinye nyalo.	25
SIGWACA:	Cha, usindze impela!	
TSEMBATIVE:	Kusho kutsi bakitsi bahamba nami mpela mpela.	
VUSEMATFWA:	<i>(Asuka kubo)</i> Majah'eNkhosi, tsatsani lesivakashi setfu nisiphe lokuya ngasetfunjini. Nibosilungiselela nendzawo yekufihla inhloko khona lapha esigodlweni siphumule sitekwati kubukela kahle siBhimbi kusasa. ...	30
SIGWACA:	Yithi Mngane!	
TFOLWANE:	Awukhul' uyembil' uMliba.	
VUSEMATFWA:	Kufute siwaphatse ngetandla letitfokomele emaLima, bukhosi bawo bumcoka kabi esiveni sebaTfwa.	35
SIGWACA:	Mngane.	
VUSEMATFWA:	Tsembative tivele ukenu lapha. Khululeka ubukele siBhimbi kusasa. Ngitayatisa iNkhosi nangibuya eMphelave kutsi sinesivakashi. <i>(Atsatse tinyatselo aphindze eme alayete)</i> Sigwaca, ningavele nimendlalele lena kami eSiyalwini lona wekuhamba. Funa nitsi niya emalawini etivakashi nikhandze indzawo seyiphelile njengaloku kunjena nje. Ngisaphutfuma eMphelave. Umnaketfu utsi lukhona ludzaba lokufute siluhlanganise kungakefiki lwangemuso.	40
		45

[Likhasi 18–19]

- 3.1.1 Khetsa YINYE imphendvulo. Ngubani umdlali lonenkinga kuletheksthi lengenhla?
A NguTsembative
B NguKhetsiwe
C NguVusematfwa
D NguNdvukutemphi (1)
- 3.1.2 Bekuyini umsebenti waSigwaca kulomdlalo? (1)
- 3.1.3 Bhala sizatfu lebesenta Tsembative afike eveni leBatfwa. (1)
- 3.1.4 Bekubangelwa yini kutsi bacabange kutsi Tsembative wasesigodlweni kulenzaba? (1)
- 3.1.5 Bhala KUBILI lokungenta lesicashunwa lesingenhla sidlaleke esiteji. (2)
- 3.1.6 Chaza kutsi kufika kwaTsembative kwaliphazamisa njani lichinga laNdvukutemphi lekutsatsa bukhosi. (2)
- 3.1.7 Sento saVusematfwa sekukhuluma kahle naTsembative sikhombani? Sekela imphendvulo yakho ngemaphuzu LAMABILI. (2)
- 3.1.8 Chaza kutsi ngabe loku lokwentiwa nguTsembative kulesicashunwa lesingenhla kusenteka yini kulesikhatsi sanamuhla. Sekela imphendvulo yakho. (2)
- 3.1.9 Emavi aVusematfwa latsi, 'Tsembative tivele ukenu lapha', anasisindvo sini? Sekela imphendvulo yakho. (2)
- 3.1.10 Chaza sifundvo lesikulesicashunwa lesingenhla ubhekise kuNdvukutemphi naVusematfwa. (3)

NA

3.2 Fundza lethekesthi bese uphendvula imibuto lelandzelako.

ITHEKSTHI F

TSEMBATIVE:	<i>(Uyasukuma uhlangabeta Madzandza ngenkhulumo. Madzandza uta uyahacatela uyacalata.)</i> Bese ngitsi vele ngiyengiwe akuti muntfu lapha! Kadze ngilindzile sekute kuhlwe kwacedzela solo mane ngetfuka tanya! Nguwe Madzandza, nkhosatana?	5
MADZANDZA:	<i>(Atibamba emahlombe ngenca yelichwa akhulumela phasi)</i> Ungasacitsi sikhatsi kuhlwa angeke sakuncandza kuyingubo leyembesa live lonkhe. Neyakho imphilo seyikuhlwele.	
TSEMBATIVE:	Ukutsatsaphi loko?	
MADZANDZA:	Kunelicenjana lelincane lelatiko kutsi wena awusiyo iNkhosi. Madvute nje utawubulawa. Ngako-ke yetama kutisindzisa, usindzise neNkhosi letfunjiwe. <i>(Atsi kucalata ngekwesaba kutsi kungahle kube khona labamcatsamelako.)</i>	10
TSEMBATIVE:	Itfunjiwe? Isaphila kodvwa? Itfunjwe ngubani wayifihlaphi?	
MADZANDZA:	Kahle ngesangcotfo semibuto. Wena nje sita usindzise lemiphefumulo letawubhubha ingenacala.	15
TSEMBATIVE:	Nkhosatana ngiyalubabata lusito lwakho, kepha, ngitsandza kwati kutsi wahlupheka kangaka ngatsi, utawubuyelwa yini wena?	
MADZANDZA:	<i>(Acalata)</i> Uyati sitate sibanjwe ngalemfumbe yemibuto! Uvile kutsi ngisingani saNdvukutemphi?	20
TSEMBATIVE:	Yemo, lisho njalo livi lolitfumele.	
MADZANDZA:	Ndvukutemphi nebalandzeli bakhe sebati konkhe ngawe. Nyalo sebakhe lichinga lekutenta shengatsi abati kutsi emakhosi mabili. Batakubitela eMphelave lapho nemphilo yakho itawuphelela khona.	25
TSEMBATIVE:	Inkhosi-ke yona? Batayi ...?	
MADZANDZA:	Bindza ulalele. Emva kwekucedza ngawe nayo itawulandzela.	
TSEMBATIVE:	Hamba ubatjele kutsi nabo batakwehlela bonkhe kulolubishi. Sive batasitsini sekute iNkhosi yaso.	30
MADZANDZA:	Batakuveta tidvumbu letimbili batsi benibangisana iNdvuku yembuso.	
TSEMBATIVE:	<i>(Abindze sikhashane)</i> Cha ngiyeva! Lokungiphicako kutsi wena ubahlamuke ngaliphi kukhutukela kusita tsine ngobe utsi usingani saNdvukutemphi?	35

[Likhasi 47–48]

3.2.1 Khetsa imphendvulo yakho. Bhala indzawo lapho senteka khona lesicashunwa semdlalo lesingenhla.

- A Kuselawini laNdvukutemphi.
- B Kusesigodlweni seButfwa.
- C Kusentsangeni yaKhetsiwe.
- D Kusenkhundleni yesibhimbi.

(1)

- 3.2.2 Khetsa YINYE imphendvulo. Kwentanjani kwetfuka tanya njengobe Tsembative asho kulesicashunwa?
- A Kwetfuka uwile.
B Kwetfuka kakhulu.
C Kwetfuka lite.
D Kwetfuka kancane. (1)
- 3.2.3 Chaza kutsi Tsembative abentiwa yini kubuta imibuto leminyenti kangaka kuMadzandza. (2)
- 3.2.4 Shano kutsi lesigameko lesenteka kulesicashunwa siveta hlobo luni lweludvweshu. Sekela imphendvulo yakho. (2)
- 3.2.5 Lenkhulumo yaTsembative letsi, 'Hamba ubatjele kutsi nabo batakwehlela bonkhe kulolubishi,' imveta angumdlali lonjani? Sekela. (2)
- 3.2.6 Nguyiphi ingcikitsi levetwa ngulesicashunwa? Sekela ngalokwenteka emdlalweni wonkhe. (2)
- 3.2.7 Ngabe asekhona yini emantfombatana lafana naMadzandza kulesikhatsi sanamuhla? Sekela imphendvulo yakho. (2)
- 3.2.8 Ucabanga kutsi kwentiwa yini Madzandza asite Tsembative ajikela Ndvukutemphi? Sekela ngalokwenteka emdlalweni. (2)
- 3.2.9 Ngabe kuliciniso nobe kuliphutsa yini kutsi Ndvukutemphi bekangumdlali loneludlame? Sekela imphendvulo yakho. (2)
- 3.2.10 Kwehluleka kwelisu laNdvukutemphi lekuvimba likusasa laVusematfwa kunawuphi umlayeto ebantfwini? Chaza ngekusekela ubhekise emdlalweni. (2)

SAMBA SESIGABA B: 35

SIGABA C: TINDZABA LETIMFISHA

UMBUTO 4: *TELUTSANDVO ATIPHELI* – JJ Ncongwane

Phendvula YOMIBILI imibuto lebutwe ngetindzaba letimfisha.

4.1 'LIZIZI' – JJ Ncongwane

Fundza lethekesthi bese uphendvula imibuto lelandzelako.

ITHEKSTHI G

'Lokuncono hamba uyotsenga sibulalitinambutane lapha esitolo,' kweluleka Sithole.

Kutsite kusenjalo, Madoda wavela emnyango esitolo wabakhweba.

'Hamba wena Sithole ndvodza,' kusho Sibhono. Nembala ehle agijime.

Aphindze futsi umLumbi akhweba naye Sibhono. Wacansuka wafa Sibhono. 5
Bekasolomane aphungana netimphungane.

Sibhono wehla evenini solomane aphungana netimphungane ave ajeceta abuka emuva kutsi atimlandzeli yini. Utsite ubuka emuva kantsi akaboni kutsi sewusemgwacweni sekufanele abuke timoto, yabe seyichamukile i-Valiant lemnyama yamtsatsa. Ngenhlanhla beyingadli emagaloni kakhulu kwatise 10
phela kutsi kusedolobheni lapha. Wabamba emabhiliki umntfwaneliNdiya kwanuka emathayi yafike yamtsatsa. Yamtswana ngesiphumulo yahamba naye libangana lelincane. Yatsi lapho icedza kuma khona itsi nsi, kwangukhatsi imkhafula.

Yamkhafulisa kwemdlonja wena lowawubona ujomba ungena esitibeni. 15

Wawa wafika watsi bhalakaca ngesisu. Bakhuta bancincita bantfu badzimate bavala emehlo.

Ngenhlanhla imoto ayimange imlimate. Walala phansi imizuzwana.

Wavuka watsi cala cala, watibamba sisu wakhandza kutsi ematfumbu bekakadze awakhungele elukhalweni, akhumukile adzacateka phansi. Watsi 20
khayikhayi wesuka ngematubane wagocana wafinyela wabangaka.

'Yehheni! Ngumhlolo phela lona! Lendvodza yagijima kangaka kube ematfumbu ayisenawo asele phansi kuyangani?' kubuta lenye indvodza itidlela imfe yayo. Labanye batsi akagijinyiswe lomuntfu abanjwe mhlawumbe uhlanganelwe ngumcondvo. Labanye bakhumbula indzaba yalenyeye indvodza 25
leyawiswa libhayisikili yashumphuka intsamo yacedze yakhipha liduku yatesula yatsi: 'Ngacishe ngafa,' yawa phansi yaphela.

[Likhasi 91]

4.1.1 Bhala KUNYE lokukulethekesthi lengenhla lokwenta sitsi Sibhono ungumlingisi lomkhulu. (1)

4.1.2 Khetsa YINYE imphendvulo. Bhala kutsi labalingisi labakhuluma kulethekesthi lengenhla bakuphi nendzawo.

A Emadzeleni

B Emathuneni

C Esontfweni

D Ekhaya

(1)

- 4.1.3 Kwenta njani kuwa utsi bhalakaca phasi ngesisu njengobe kushiwo kulendzatjana? (2)
- 4.1.4 Ngabe lendzatjana iwulandzele yini umgomo wekubhalwa kwendzatjana? Bhala emaphuzu LAMABILI. (2)
- 4.1.5 Chaza kutsi kuliciniso nobe liphutsa yini kwekutsi lamatfumbu lafihlwe nguSibhono vele anesifo. (2)
- 4.1.6 Itsini ingcikitsi yalendzatjana? Sekela imphendvulo yakho. (2)
- 4.1.7 Ucabanga kutsi tigameko letinjengaleti letenteka kulendzatjana tisenteka yini kulesikhatsi lesiphila kuso? Sekela imphendvulo yakho. (2)
- 4.1.8 Kube bekunguwe umlumbi waSibhono ngutiphi tintfo LETIMBILI lebewungatenta ngalesento sakhe sekuntjontja? (2)
- 4.1.9 Sifundvo sini lesitfolakala kulendzatjana nawubuka siphetfo sayo? Sekela ngemaphuzu LAMABILI. (3)

NA

4.2 'BABE UNGEHLULILE' – JJ Ncongwane

Fundza lethekesthi lengentasi bese uphendvula imibuto lelandzelako.

ITHEKSTHI H

Kutsite kusenjalo kwangena yena umfundisi Hlatjwako. Naye ungena nje ugodle Libhayibheli lakhe ekhwapheni, uhlabelela liculo lakhe lalikhontile lelitsi, <i>'Nxa ngimbona Umsindisi.'</i> Ulihlabelela phansi ngendlela yekunhinhhitela.	
'Siyabonana ndvodzakati.'	5
'Yebo babe,' kuvuma Busisiwe elula sandla achawula kuyise.	
'Philani-ke ndvodzakati natsi siphilile.'	
'Yebo siyaphila babe singavusela nine.'	
Bacocacoce letinye tindzaba bese LaMtsetfwa utsi, 'Ewu babe, Busisiwe uyakhala lapha utsi imali akamange ayitfole, kantsi awumange umposele yini?'	10
'Hawu! Awumange utfole lutfo eposini ndvodzakati?' kubuta uyise.	
'Ngatfola Libhayibheli nje kuphela kanye nencwadzi lengitjela kutsi nangilambile nome ngifuna imali ngibofundza liBhayibheli.'	
'Walifundza kodvwa wena?' kubuta uyise atsi kuphenyaphenya lelakhe kancane.	15
'Yebo ngalifundza babe ngalicala kuGenesisi ngaze ngayewugcina encwadzini yeSambulo.'	
'Ucinisile kodvwa Busisiwe ndvodzakati kutsi walifundza leiBhayibheli lakho lesakutfumelela lona?' kubuta uyise.	20
'Yebo babe ngalifundza kodvwa bengite kahle sikhatsi sekulifundza ngobe bengimatasatasa ngifundzana nemabhuku etifundvo tesikolo njengobe besilungiselela kubhala kuhlolwa kwekuphela kwemnyaka nje,' kusho Busi abuke phansi adlana netingalo.	

'Liphi manje leliBhayibheli lesakutfumelela lona?' 'Likhona lisethrankhini ngale ekamelweni.' 'Hamba ulilandze uliletse lapha,' kusho uyise. Nemambala-ke ahambe Busi alilandze. Aligudvute alitfole, ete nalo. 'Nali-ke babe,' kusho Busi amniketa. 'Ucinisile, ucinisile Busi kutsi wake walifundza leLibhayibheli?' Kubuta uyise aliphenyaphenya kancane.	25 30
--	----------------------------------

[Likhasi 99]

- 4.2.1 Khetsa YINYE imphendvulo. Ngusiphi simo lesisitfole kulabalingisi labakuletheksthi lengenhla?
- A Simo sekulalelana.
B Simo sekungavisisani.
C Simo sekucolelana.
D Simo sekuhambelana. (1)
- 4.2.2 Khetsa YiNYE imphendvulo. Loku lokwenteka kulendzatjana kwenteka ngasiphi sikhatsi semphilo?
- A Sikhatsi sanyalo.
B Sikhatsi sasemini.
C Sikhatsi sakudzala.
D Sikhatsi sentfutuko. (1)
- 4.2.3 Bhala KUBILI lokungakwenta kutsi ufundze lendzatjana uyofika nayo esiphetfweni. (2)
- 4.2.4 Bhala KUBILI lokukhomba kutsi Busisiwe ungumlingisi longabahloniphi batali bakhe. (2)
- 4.2.5 Nguyiphi inkholelo lechutjwa kaHlatjwako nasibuka imphilo yabo? Sekela imphendvulo yakho. (2)
- 4.2.6 Ngekubona kwakho ngabe Sento saHlatjwako sekufaka imali eBhayibhelini sikhale yini? Sekela. (2)
- 4.2.7 Bantfwana labafana naboBusisiwe Hulumende waseNingizimu Afrika angabanika luphi lusito? Bhala KUBILI. (2)
- 4.2.8 Chaza ngemaphuzu LAMABILI kutsi LaMtsetfwa ungumlingisi lonesimilo lesinjani. (2)
- 4.2.9 Ngabe basekhona yini bantfwana labenta njengaBusisiwe kulesikhatsi sanyalo? Sekela imphendvulo yakho. (2)
- 4.2.10 Ngabe kukhona yini kuhambelana emkhatsini wesihloko nesigameko lesenteka kulendzatjana? Sekela imphendvulo yakho. (2)

SAMBA SESIGABA C: 35

SIGABA D: TINKONDLO

UMBUTO 5: *EMATFUNDVULUKA* – BB Malangwane

Phendvula TOTIMBILI tinkondlo lekubutwe ngato.

5.1 Fundza lenkondlo bese uphendvula imibuto lelandzelako.

LUVATSI LWEKUKHANYA – SL Sigudla

- 1 Luvatsi lwekukhanya!
- 2 Ngewakh' umusa khanya,
- 3 Ngewakh' emandla khanya,
- 4 Ngeyakh' inhlakanipho khanya,
- 5 Ngesakho sineke khanya.

- 6 Luvatsi lwekukhanya!
- 7 Sula lubandlululo etindzebeni temlomo,
- 8 Sus' umhobholo nekutigabisa kimi,
- 9 Sus' etindzebeni temlomo,
- 10 Susa buchomoketi nebuchwensi kimi.

- 11 Luvatsi lwekukhanya!
- 12 Ngiphe sibindzi sekuncoba:
- 13 Ngilwe nebucaba ngibuncobe,
- 14 Ngilwe nebugovu ngibuncobe,
- 15 Ngilwe nebuncavitsi ngibuncobe.

- 16 Luvatsi lwekukhanya!
- 17 NjengaSolomoni ngicela kuhlakanipha,
- 18 NjengaSamsoni ngicel' emandla,
- 19 NjengaJobe ngicela kubeketela,
- 20 NjengaPawula ngicela sibindzi.

- 21 Luvatsi lwekukhanya!
- 22 Ngetfule bumine kuwe,
- 23 Wena lowati buhle nebubi,
- 24 Wena lowati kucala nekuphetsa,
- 25 Kwelibanga lemphilo yami.

[Likhasi 72–73]

5.1.1 Khetsa YINYE imphendvulo. Hlobo luni lwebunkondlo lobu lobudvvetjelwe emigceni lengentasi?

'Sula lubandlululo etindzebeni temlomo,
'Sus' umhobholo nekutigabisa kimi'

- A Imvumelwanosigcino
- B Imvumelwanomaphakatsi
- C Imvumelwanosicalo
- D Imvumelwano leyecako

(1)

- 5.1.2 Bhala kutsi lenkondlo lengenhla iluhlobo luni. Sekela imphendvulo yakho ngaKUNYE lokushiwo endzimeni ye-4. (2)
- 5.1.3 Chaza ngekuhleleka kwemigca yalenkondlo lelandzelako.
'Ngeyakh' inhlakanipho khanya,
Ngesakho sineke khanya.' (2)
- 5.1.4 Ngabe sonkondlo beakashoni ngaloko lakusho emgceni we-24 newe-25? Sekela imphendvulo yakho. (2)
- 5.1.5 Bunkondlo buni lobuvelwa ngulomugca lotsi, 'Luvatsi lwekukhanya'? Sekela imphendvulo yakho. (2)
- 5.1.6 Sinongo sini lesikulomugca walenkondlo longentasi? Sekela imphendvulo yakho.
'Luvatsi lwekukhanya!' (2)
- 5.1.7 Ucabanga kutsi kuliciniso nobe liphutsa yini loku lokushiwo ngulomugca longentasi? Sekela imphendvulo yakho.
'Wena lowati buhle nebubi' (2)
- 5.1.8 Sonkondlo bekabhala lenkondlo akusiphi simo? Sekela imphendvulo yakho ubhekise endzimeni yesibili. (2)
- 5.1.9 Ngabe kukhona yini lesikufundza kulenkondlo? Sekela imphendvulo yakho. (2)

NA

5.2 Fundza lenkondlo bese uphendvula imibuto lelandzelako.

NASENGIKHATSELE – JJ Ncongwane

- 1 Nasengikhatsele ngaphela nya,
- 2 Imikhono yami seyitsambe bhece,
- 3 Emehl' ami asavaleke ngci,
- 4 Imicabango yami seyiphelile,
- 5 Umoya wami awukapheli,
- 6 Imphilo yami ayikagcini
- 7 Ngigcinekile nje kulelikhasi,
- 8 Akusilo likhasi lami lekucina.

- 9 Ngifihleni emfihlakalweni yemabhuku,
- 10 Ngibekeni kulendlu legcin' emabhuku,
- 11 Lapho ngitawuphumula khona kulesibhuku,
- 12 Siphuku sami singigcine lapho
- 13 Ningangihlukanisi nebantfu,
- 14 Ngive bantfu bangibuta tintfuli,
- 15 Batsi bhu bhu bhu!

- 16 Ngifihleni emfihlakalweni yemicabango,
- 17 Imicabango yami yembuleleke lemfihlo,
- 18 Yekucondz' imicondvo yemaBhunu,
- 19 Ngibhukule ngishone kulela lemabhuku,
- 20 Ngilale ngibhek' etulu kulemimoya
- 21 Ngiv' emabhuk' angibhudzisa ngedvwa,
- 22 Atsi bhu bhu bhu!.

- 23 Ngitfwaleni ngemaphepha ningiphephise,
- 24 Ningicamelis' etikwemabhuku ngiphumule,
- 25 Ngiphumule kucabanga ngemabhuku,
- 26 Ningibeke dvute nelibhuku lelikhulu,
- 27 Lelavul' emehlo ami emoya,
- 28 Umoya wam' uyavuma kakhulu,
- 29 Ngiv' umoy' ungiphephets' enhloko,
- 30 Utsi bhu bhu bhu!

- 31 Nasengikhatsele bahlobo bami,
- 32 Ningangilahli kulabalahliwe,
- 33 Ngitjaleni nje etihlotjeni tami,
- 34 Lengihlobene nato ngisemusha,
- 35 Busha bami buvuswe kabusha,
- 36 Ngenyanga yami yentfwasahlobo,
- 37 Ningikhumbule ngenkhumbulo lensha.

- 38 Nasengikhatsele ningakhatsateki,
- 39 Ngiphumulisen' emkhatsini wemabhuku,
- 40 Ningibek' engcongwaneni mine waNcongwane,
- 41 Lapho ngitawushayelwa khona ngumoya,
- 42 Umoya wami sewuphakamela kulemimoya,
- 43 Umphefumulo wami sewuphumulile kulesibhuku,
- 44 Ngitawuv' emabhuk' abhulana odvwa
- 45 Atsi bhu bhu bhu!

46 Nasengikhatsele ningangikhatsaleli,
47 Tikhatsaleleni nine netinkhatsalo tenu,
48 Kuphila kwami kwacal' eBhukwini,
49 Khatsalelani kuts' emagama enu aseBhukwini,
50 Nikhatsateke kakhulu nangab' akubhukwana,
51 Ningalali nitsi bhu ga ningakalivi Livi,
52 Lelimemeta kancan' emabhukwini
53 Litsi bhu bhu bhu!

[Likhasi 10–11]

5.2.1 Khetsa YINYE imphendvulo. Bhala kutsi luhlobo luni lwebunkondlo lobu lobudvuwetjelwe kulomugca longentasi.

'Siphuku sami singigcine lapho'

- A Sifanangwaca
- B Sifanankhamisa
- C Sifutamsindvo
- D Siphukuto

(1)

5.2.2 Shano kutsi bunkondlo buni lobukulemigca yenkondlo lelandzelako. Sekela imphendvulo yakho.

'Ngilale ngibhek' etulu kulemimoya
Ngiv' emabhuk' angibhudzisa ngedvwa'

(2)

5.2.3 Khetsa YINYE imphendvulo. Hlobo luni lweluchumano lolukumugca we-24 newe-25 enkondlweni lengenhla?

- A Luchumano loluphambene.
- B Luchumanosigcino.
- C Luchumanomkhatsini.
- D Luchumano lolutjekile.

(1)

5.2.4 Itsini ingcikitsi yalenkondlo? Sekela imphendvulo yakho.

(2)

5.2.5 Ngulabanjani bantfu labalahliwe njengobe sonkondlo asho emgceci we-32?

(2)

5.2.6 Ucabanga kutsi sonkondlo ucondze kusitjelani ngenkhulumo letsi 'Kuphila kwami kwacal eBhukwini'?

(2)

5.2.7 Sonkondlo ngumuntfu lokholwela kuNkulunkulu. Fakazela lombono ngekucaphuna imigca lemitsatfu endzimeni ye-4.

(3)

5.2.8 Chaza kutsi sonkondlo kungani asho lamavi langentasi.

'Nasengikhatsele ningangikhatsaleli,
Tikhatsaleleni nine netinkhatsalo tenu'

(2)

5.2.9 Chaza ngekuhambelana kwesihloko naloko lokushiwo yinkondlo.

(3)

SAMBA SESIGABA D: 35
SAMBA SAKO KONKHE: 70